

★ విచిత్ర కథ ★

[కథానిక]

శ్రీ భమిడిపాటి రామగోపాలం

అనంతుని బామ్మ అతనికి ఈవిధంగా కథ చెబుతున్నది. అనంతుడు ఆమె చెప్పతున్న కథ వాతావరణములో పూర్తిగా విలీను డగుటవలన ఆ పిల్లవాని ముఖం భయాన్ని తోణికిస్తూఉన్నది.

“ఆ రాక్షసుడు రాజకుమారుణ్ణి ఒక పేద మఱ్ఱి తొట్టలోంచి తీసుకుపోయి, శవాలూ కపాలాలూ మాంసపుముక్కలూ అపరిమితంగా ఉండే, వాడి గుహలో పెట్టేటప్పటికి, రాజకుమారుడు పూర్తిగా తెలివితప్పి పడిపోయాడు...”

“చాలాసేపు అలా పడిఉన్నతరవాత, రాక్షసుడు ఆపిల్లవాడిమీద ఏదో మందు జల్లి, లేపాడు. రాజకుమారుడు భయంతో ‘నన్ను చంపేస్తానా?’ అని అడిగాడు.

“రాక్షసుడు పేద కేకలు వేస్తూ పళ్లూ కళ్లూ మిటకరించి, ‘నిన్నా? ఒక్క కబళంలో మింగేస్తాను’ అన్నాడు. రాజకుమారుడు ఎంతోసేపు వాళ్లమ్మనీ నాన్ననీ తల్చుకుని ఏడ్చాడు. ‘నన్ను చంపేస్తే నీ కేంటి లాభం?’ అని అడిగాడు రాక్షసుణ్ణి. రాక్షసుడు ఊరు కోలేడు. కళ్లు మిటకరించి, ఆ పిల్లాడు భయపడేటట్టుగా అరుస్తూ ‘నిన్ను చంపి, నీ దెయ్యన్ని నా హక్కులో పెట్టుకుని, మీ నాన్ననూ మీ అమ్మనూ చంపించుతాను.’ అన్నాడు. రాజకుమారుడు ఎంత ఏడ్చినా వాడు వినలేదు. ఆపిల్లాణ్ణి అమాంతంగా చంపి, వాడి పచ్చిమాంసాన్ని తినేశాడు.....”

ముసలిబామ్మకూడా ఈవిషయాన్ని చెబుతున్నప్పుడ ప్రయత్నంగా కాస్త కన్నీరు కార్చింది; అక్కడ కాస్త ఆగింది. అనంతుడు “చెప్ప—” అన్నాడు. ఆస్వరంలో వీమాత్రం గాద్దద్య మున్నదీ బామ్మకు తెలియలేదు.

“ఆపిల్లాడు దెయ్యం అయిపోయాడు. ఆ దెయ్యాన్ని రాక్షసుడు పిలిచి, ఒక ఎముకముక్కతో దాని తలమీద కొట్టి, అదివరకూ వాడికి వచ్చిన మంత్రాల్లో వశపర్చుకున్నాడు. ఆవెనక ఫలానాఫలానా దేశంలో ఫలానారా జున్నాడు, అతనిభార్యకూడా ఉంది, వెళ్లి వాళ్లని, ఇబ్బందిపెట్టవలసింది అన్నాడు.

“దెయ్యం అంది-‘వాళ్లు పూర్వజన్మలో నాకు తల్లిదండ్రులుకదా, వాళ్లని ఎలా హింసపెట్టేదీ’ అని. ‘తల్లిదండ్రులయ్యిరి దేవుడయ్యిరి, హింసపెట్టవలసిందే’ అన్నాడు రాక్షసుడు.

“దెయ్యం వెళ్లి ఆరాజ్యంలో ప్రవేశించింది. ఒకనాటి పొద్దున్నే రాజుని పట్టింది. రాజుకి దెయ్యం పట్టిందని తెలియగానే భూత వైద్యులూ వాళ్లూ వచ్చారు. ఎన్ని ప్రయత్నాలు చేసినా దెయ్యం వదలేదు. చివరకి దెబ్బకి దెయ్యం జడుస్తుందన్నా రెవరో అక్కడినుంచి రాజుగార్ని కొట్టడమా అని విచారించేరు మంత్రులూ వాళ్లూను. కొంతసేపు ఆలోచించి, కొట్టకపోతే దెయ్యం వదల్కునక, కొట్టడం మొదలు పెట్టారు.

“తన తండ్రినే అలా కొడుతుండడం చూసి రాజకుమారు డూరుకోలేకపోయాడు. లేచి వెళ్లిపోయి ఓచోట ఏడుస్తూ కూచున్నాడు. రాక్షసుడు ఇదంతా కనిపెట్టి రాజకుమారుడి దయాన్ని నానాహింసలూ పెట్టడం మొదలుపెట్టాడు.....”

ఇక్కడ అనంతుడు లేచిపోయే సూచనలు కనుపించగా అతని బామ్మ అడిగింది.

“ఏంరా నాయనా! లేచిపోకు. కూచో. ఇక్కడి నుంచే కథ బాగుంటుంది. కూచోవూ?”

“నా కక్కలేదుపో!” అని అనంతుడు లేవబోయాడు.

బామ్మ అతని హస్తాన్ని మృదువుగా స్పృశిస్తూ “పోనీ కూచో. ముడిమాటల్లో చెపుతాను.” అన్నది.

కాని, ఎన్ని సార్లు భయంకరమైన ఈకథ వినినా, రాజకుమారుడి దయాన్ని రాక్షసుడు హింసపెట్టేటంతవరకే వాడాడుగాని, తరువాత ఆ రాజకుమారుని సోదరి దైవప్రసాదములైన వరముల బలిమిని పురస్కరించుకొని ఆ రాక్షసుణ్ణి ఎలా పరాభవించినదీ వినడు అనంతుడు. ఈవిషయమును గూర్చి ఎంత ఆలోచించినా బామ్మకు ఏమీ అందలేదు.

ఇంతే కాదు. బామ్మకు సుఖాంతములూ, దుఃఖాంతములూ అయిన కథలు చాలా తెలుసును. ఆమె ఆ పిల్లవానితో ఎన్ని కథలు చెప్పబోయినా, దుఃఖమూ, తత్సంబంధితములైన రసములు ఎక్కువ వచ్చే కథలే వింటాడుగాని, మిగిలిన సుఖాంతములను వినడు. అనంతుని బామ్మకు పిల్లవాని మనస్తత్వం అగ్రాహ్యంగానే ఉండిపోయినా, ఆమె అందుకని అట్టే ప్రయత్నాలుకూడా చెయ్యలేదు.

కాని అనంతుని తల్లిదండ్రులతో మాత్రం ఆమె అప్పుడప్పుడు ఈవిధంగా అంటుంది: “ఏమిటో, ప్రపంచకం అంతా ఎప్పుడూ ఒకరకం అవదు. చూడండి, అనంతం అందరిలాగే సరదాగా ఉండడు. అయితే వాడి బ్రతుకు సరదాగా ఉండదని యెవ రనగలరు? తోటికుత్తాళ్లతో సరదాగా ఆడకపోయినంతమాత్రంలో మనం ఏమీ చెప్పలేం. ఇంకొహటి—మిగతావాళ్లంద

రికన్నా ఇలాంటివాళ్లే ఎక్కువ సరదాగా ఉంటారు ముందుముందు. ఎప్పుడూ మనం దేన్ని గురించి ఇదీ అని సరీగ్గా చెప్పలేము.”

అనంతుని తల్లిదండ్రులకు లోకంతో చాలా వరకూ సంబంధ మున్నది. ముసలిఅయిన బామ్మ రేపో నేడో ఆసంబంధాన్ని క్రైంచుకోకతప్పదు. అనంతుడు బాలుడవడంవల్ల ఇంకా అతని సంబంధం గట్టిదేమీ కాదు. కనుక ప్రపంచంతో అసంబంధితులైన వీరి ఇరువురి విషయమై వారు ఏమీ ప్రత్యేకశ్రద్ధ చూపించడం లేదు. అందుచేతనే వారిరువురూ, బామ్మచెప్తూండే మాటలకు ప్రతివచనం పలుకలేదు. కనీసం వారి పుత్రుడు సదా విచారాభిలాషియై, విచారాక్రాంతుడై ఉన్నాడని వారు గుర్తించలేదు. ఒకవేళ గుర్తించినా “అబ్బాయి! నీ యీ వాటం ఏమీ బాగలేదు. ఇలా ఉండడం మంచిది కాదు. తోటిపిల్లలతో సరదాగా ఆడు. పాడు.” అని చెప్పేస్థితిలో లేరు.

బామ్మ అనంతుని కథాశ్రవణోత్సుకునిగా చేయడానికి చేసిన ప్రయత్నంగురించి చెపుతున్నాను; ఆసమయంలో అనంతుడు లేచి తన చిన్న మంచంమీదికి వెళ్లిపోయాడు.

ఒక రాక్షసుడు తనను తీసికొనిపోయి చంపడానికి సిద్ధంగా ఉన్న సమయంలోనూ, తాను దయ్యమై తన తండ్రిమీద వాలినపు డాతనిని మంత్రవేత్తలు దండింపబోవు సమయంలోనూ, తనకు అక్కలుగాని చెల్లెళ్లుగాని లేనందున ఆ రాక్షసుని బారినుండి తన తల్లిదండ్రులను రక్షించే దిక్కులేక వారు నశింపబోవు సమయంలోనూ, అనంతునికి నిద్రలో మెలకువ వచ్చింది. అతడు ఆ సమయాల్లో బేలపడి కేకలు వేయలేదు. ధైర్యంగా, విచారం అనుభవిస్తూ, వెలుగుతున్న దీపంవేపు చూశాడు. ఎంతో సేపు ఆవిధంగా చూడగానే ఆదీనపు కళికెచివరినుండి వస్తున్న పొగలోంచి ఒక రాక్షసుడు వస్తున్నట్లు గమనించి అనంతుడు కళ్లు మూశాడు. మళ్లీ నిద్రపట్టిన మరుక్షణంనుంచి కలగంటూనే ఉన్నాడు.

* * *

మరునాటి సాయంకాలం వేణు అనంతుని దగ్గరకు వచ్చాడు. అప్పటికి అనంతుడు వీధిఅరుగుమీద

అనంతముఖుడై కూర్చునిఉన్నాడు. అతని మనసు ఎక్కడనో అతనికి తెలియకుండానే ఉండిపోయింది. అంతసేపూ, ఆవిషయానికి అనుగుణంగానే ముఖభంగిమ ఉన్నది.

‘ఏడుస్తున్నావేమిరా?’ అని అడిగాడు వేణు.

అనంతుడు మాటాడలేదు.

‘ఏంరా అనంతం, ఏడుస్తున్నావ్?’ అని తిరిగి అడిగాడు వేణు.

తనకు తెలియకుండానే ఏడుస్తున్నట్టే, తనకు తెలియకుండానే రుమాలు పెట్టి ఆసీటిని తుడుచు కున్నాడు అనంతుడు. వేణుముఖంవైపు ఒక మారు చూచి అనంతశిరస్కు డైనాడు.

‘ఒరేయి అనంతం!’ అని తిరిగి పిలిచాడు వేణు. అనంతుడు తన స్నేహితుడికి ‘వెళ్లిపో’మ్మ న్నట్లు హస్తచాలనం ద్వారాన సంజ్ఞ చేశాడు.

వేణు వెళ్లిపోలేదు. అనంతుని ముఖాన్ని రెండు చేతులా పట్టి ఎత్తి అతని కళ్లల్లోకి మామూలుగా చూస్తూ ‘లేరా! ఇవాళ ఇంజనీయరుగారి వాసూ అమ్మలూ కృష్ణవేణీ వచ్చారు. ఆడుకుందాం రా! లేరా! రాకూడదురా?’ అన్నాడు.

‘నువ్వెళ్లు. నేను రాను!’—ఏదో పోగొట్టుకున్న వాడిలా మొహంపెట్టి అన్నాడు అనంతుడు.

వేణుకి అనంతుడి సంగతి చాలా తెలుసును. ‘పదరా!’ అన్నాడు.

అనంతుడు వికారంగా మొహంపెడుతూ ‘ఊహుఁ!’ అన్నాడు.

వేణుకి అనంతుని తిరస్కార మేమీ నచ్చలేదు. అసలు అనంతుడు వహిస్తున్న గంభీరముద్ర నచ్చలేదు అతనికి. వెంటనే వెళ్లి మరినలుగురు పిల్లలతో తిరిగి వచ్చాడు. అందరూ అనంతుని చుట్టూ చేరారు. కృష్ణ వేణికి అనంతు డంటే యిష్టం.

ఆ పిల్ల అనంతుడి ముఖందగ్గరగా తన ముఖం పెట్టింది. అతడి కళ్లలోకి చిలిపిగా చూస్తూ “ఏం ఏడుపుముపం పెట్టావు?” అన్నది.

‘ఎందుకే అంత పడివస్తావు?’ అంటున్నప్పు డొక తాత్కాలికహాసం అనంతునిముఖంమీద వెలసింది. కాని మరుక్షణంలో అది మాయమై కోపరేఖలు ఆ స్థానాన్ని ఆక్రమించుకున్నవి. ‘పో! దూరంగా అంటూ ఆపిల్లబుగ్గలు గిల్లి వేశాడు.

కృష్ణవేణి ‘పోయికాలపు కక్కగట్టా! ఎలా గిల్లేవురా?’ అంటూ బుగ్గలు నలుపుకుంటూ వెనక్కి వెళ్లిపోయింది. కాని వాసు—కృష్ణవేణిఅన్న— ఊరుకోలేదు ‘ఓరి వెధవా! ఆడపిల్లని అలా కొడతావురా?’ అని విజృంభించబోయాడు.

వేణు అడ్డుపడి ‘ఒరేయి! వాళ్ల నాన్నో అమ్మో కొట్టిఉంటారురా! ఇందాకట్నించీ ఏడుస్తున్నాడు. ఏమీ అనకండిరా!’ అన్నాడు.

‘ఏడికేవుపోదూ! యెల్లక్క పిల్లిసాక్ష్యం!’ అంది కృష్ణవేణిఅక్క అమ్మలు. ఇంకొక పిల్లవాడు అనంతుడికి దగ్గరగా వెళ్లాడు.

ఈసమయంలో అనంతుడు వాళ్లందరివేపూ ఎఱ్ఱగా చూస్తూ అన్నాడు—‘ఒరే! నన్ను కొడితే తిరిగి తన్నగల్గు. జాగ్రత్త.’

పిల్లలందరికీ ఇదొక విచిత్రంగా తోచి పక్కుని నవ్వారు. ఆ నవ్వులో, వెనకనించి యెవరో అనంతుడి జుత్తు లాగారు. అనంతుడు వెనుదిరిగి :చూచేసరికి ఇం దాకట్నించీ ఏమీ భాగం తీసుకోకుండావున్న రమణ విరగబడి నవ్వుతున్నాడు. అనంతు డతనికేసి దీనంగా చాలాసేపు చూశాడు. అతడు భయపడి ముందుకే వచ్చేశాడు.

‘పోదాం రండిరా! వీడు ఆడడు. ఎంతసేపూ ఏడుస్తూ కూచుంటాడు.’ అన్నా డెవడో. అందరూ అనంతుడిని ఒక్కొక్క ఆవయవంచొప్పుననే పట్టు కుని లాగడం మొదలుపెట్టారు. రమణ, అతని ఎడమ చెయ్యి పట్టుకుని ఎంతగా లాగాడంటే, ఆ భుజసమీ పంలో, ఇరుకుపట్టి, నొప్పి కలిగింది అనంతునికి.

‘పోండి వెధవల్లారా! పోండి!’ అన్నాడు అనంతుడు విడిపించుకుని. అందినవారిసల్లా గట్టిగా చెబ్బలు

కొట్టాడు. దెబ్బలు ఎక్కువ తిన్నవాడు వాను. అందరూ అనంతుడు కొడుతున్నప్పుడు పారిపోయారు గాని, వా డొక్కడే కూచుండిపోయాడు. ఎందు కంటే, వాడికి కాలిమీద కురుపు ఉంది. లేవలేక పోయాడు.

'వాడికి ఏడవడం ఇష్టం. అందుచేత అందర్నీ ఏడిపించడంకూడా వాడికి సరదావే. పదరా అన్నయ్యా పోదాం.' అన్నది కృష్ణవేణి. మిగిలిన ముగ్గురూ ఈలోగా ఒక ఉపాయం ఆలోచించి, ఒక్కసారిగా అనంతుడిమీద పడి తోచినన్ని దెబ్బలు కొట్టారు. అప్పుడతడేమీ చెయ్యలేకపోయాడు. వాళ్లు వెళ్లి పోయేటంతవరకూ ఏవ్వలేదుగాని, తరువాత కొంత సేపు మనస్సులోనే కుమిలిపోయి, కొంతసేపు గట్టిగా ఏడ్చాడు.

* * *

అనంతుడు తీరుబడిగా వున్న సమయా లన్నిటి లోనే ఏడ్చూ దుఃఖమూ భయమూ అతనికి సహాయం చేస్తాయి. సుమారు ఒకటిన్నరసంవత్సరాలై అతనికి ఈరకం అలవాటయిపోయింది. చిన్నతనంలో పిల్లలు సంఘటివనానికి అలవాటుపడడం, దానినే కోరడం ప్రకృతి. కాని అనంతుడికి తోడిపిల్లలతో కాలక్షేపం చెయ్యడం రాదు. అతడికి సంతోషమనేది సామాన్యం కాదు. మినహాయింపు.

అందుచేత తోడిపిల్లలతో అతడు సరిగా ఉండ లేకపోయాడు. ఇలా కొన్నాళ్లుండేసరికి అతడికి ఒంటరిజీవితం బాగా అలవాటయిపోయింది. మొదట ఏదో ఒకవిధంగా ఆలోచించి భయం పుట్టించుకుంటాడు. ఆనక అతనికి తెలియకుండానే కళ్ళవెంబడి అపరిమితంగా నీళ్లు కారుతూఉంటాయి. ఇలాగే ఆపిల్ల వాని రోజులు గడిచిపోతున్నవి. అతని మనఃప్రవృత్తులను గమనించడానికి పెద్దలు ఎవరూ తీరుబడి కలిగి ఉండలేదు. ఉన్నవాళ్లు గమనించలేదు.

సుమారు సంవత్సరంనరక్రిందట ఒకనాడు అతను అనవసరంగా తండ్రిచేత బాధింపబడ్డాడు. ఆనాడతనికి స్వయంగా ఏ ఆచరణనూ తెలచుకుందికి అట్టే అధికారం లేకపోయినా, తనుకూడా ఒకరిని బాధ

పెట్టవచ్చునని తెలచుకున్నాడు. ఇతరులు విచారిస్తుంటే చూడడం బాలహృదయానికి ఒక అహోదకరమైన విషయం. ఆప్రకృతుంచే, ఇతరులు తమవలన సంతోషపడడంకూడా వారికి ఆనందమే. రెండు అనంతాలకి మధ్యగా వెళ్తుంది బాలహృదయం. కొంతమందికి సంతోషాన్ని పదార్థంగా కల అనంతంవైపు మనసు పోతుంది; మరికొంతమందికి దుఃఖపదార్థం వైపు మనసు పోతుంది. అనంతుడు అప్పట్లో ఈ రెండవ తరగతికి చెందినవాడు. అయితే ఆనాడు అతని నిర్ణయం ప్రకారం అల్పజీవులనీ, తనకంటే చిన్నపిల్లలనీ కూడా బాధింపజొచ్చాడు అతను. కాని ఈ ఆచరణకి ఫలితంగా ఒకనాడు ఒక రోగగ్రస్తమైన కుక్క అతనిచే చంపబడింది. ఆనాడే అతనికి పాపచింత ఉద్బోధింపబడింది. బామ్మ అతనికి జాధమతసిద్ధాంతాలను కొన్నిటిని బోధించింది. ఆనాటినుంచీ అనంతుడు పాపం గురించీ, యమలోకంగురించీ చాలావిషయాలు తెలుసుకున్నాడు. ఇందువల్ల రాసురాసు అతనికి దుఃఖం విపరీతంగా కలగజొచ్చింది. ఆ దుఃఖమే నేడతనికి తీరిక సమయాల్లో సహాయంచేస్తూ కాలాన్ని గడపజేస్తున్నది.

ఒకనాడు ఎవరో అనంతుడిని కొంతసేపు గమనించారు. అతడికి కళ్లవెంట నీళ్లు కారడం కూడా గుర్తించారు. అనంతుడి తల్లిదండ్రులతో పిల్లవాడికి ఏదో కళ్లజబ్బు ఉన్నట్టుందని చెప్పారు. అనంతుడి తండ్రికూడా ఈ విషయాన్ని రెండుమూడ్రోజులలో ఋజువుచేసుకొని వైద్యుడి దగ్గరకు తీసుకువెళ్లాడు.

వైద్యుడు రెండుమూడు రోజులు అనంతుడిని పరీక్షించాడు. దృష్టిలోపం లేదని తెలుసుకున్నాడు. కాని ఈ కళ్లంట నీళ్లు రావడానికి ఏం కారణం ఉందో తెలుసుకోలేకపోయాడు. మరొక ఇద్దరు వైద్యులు కూడా చెప్పలేకపోయారు. చివరికి ఒక మనస్తత్వవేత్త కొంతవరకు గ్రహించి పిల్లవాణ్ణి ఒంటరిగా వదిలిపెట్టవద్దని చెప్పాడు. అనంతుడి తల్లిదండ్రులు కొన్నాళ్లు ఆ నియమాన్ని పాటించారు. తరవాత క్రమంగా అది అశ్రద్ధ అయింది. అనంతుడు కళ్లంట నీళ్లు వస్తున్నప్పుడల్లా రుమాలు అడ్డంపెట్టుకుని వాటిని ఒత్తేస్తూ ఉంటాడు.

ఒకనాటి ఉదయం తెల్లవారకముందే అనంతు డికి నిద్రనుంచి మెలకువ వచ్చింది. అతని కప్పుడు కలలో ఒక పక్షి దయ్యమైనట్లు కనుపించింది. అందు కని సందేహానివృత్తికోసం, బామ్మను అడిగాడు. 'మామ్మా! పిట్టలు చస్తే దయ్యాలవుతాయా?'

బామ్మ దైవధ్యానం ఆయిపోయినవెంటనే 'ఏ మన్నావ్?' అంది అనంతుడు తిరిగి ప్రశ్నించాడు.

'పిట్టలే ఏమిటి? చీమలూ మనుషులూ జంతు వులూ అన్నీ! బలవంతంగా చచ్చినవన్నీ దయ్యాలై తీరుతాయి!' అని చెప్తూ బామ్మ నవ్వింది.

అనంతు డేమీ మాట్లాడలేదు. 'నేనూ దయ్యం అవుతానుకబోను.' అనుకొంటూ అక్కడినుండి వెళ్లి పోయాడు.

'పిచ్చినాగమ్మ!' అన్నది బామ్మ.

ఆనాటి మధ్యాహ్నం, ఆలవాటుప్రకారం, బడికి ఒకగంట ముందుగా వెళ్లాడు అనంతుడు. ఒక చోట కూర్చుని సీతాదేవిని రావణాసురుడు ఎత్తుకొని పోయిన కథ చదివాడు. వాచకకర్తలు ఆ పాఠాన్ని అంత దుఃఖజనకంగా వ్రాయలేదు. అయినా అనం తుడికి జటాయుమరణందగ్గిర ఏడ్చువచ్చింది. జటాయువు వృద్ధశకుంతం. అయినా రావణాసురుడు జాలి తలచక జటాయువును చంపాడు. అంటే పడగొట్టాడు. తనుగూడా ఇలాగే అనారోగ్యంగా వున్న కుక్కని చంపేశాడు. రావణాసురుణ్ణి శ్రీరాముడు చంపాడు. కాని తనని చంపడానికి ఇంతవరకూ ఎవరూ ఉద్దేశించ లేదు. పుస్తకం మూశాడు.

ఒక పిచ్చుకపిల్ల అక్కడ తిరుగాడుతూవుంది. ఆ పిచ్చుకపిల్ల అటూఇటూ తిరుగుతూ ధాన్యపు గింజలు ఏకకొని తింటూ చిన్నచిన్న గెంతులు నేస్తూంది. అట్టే ఎగరనేర్చినది కాదు. పొద్దున్న బడి అవుతు న్నప్పుడు ఉపాధ్యాయుడు ధాన్యపుకంఠులు అక్కడ వెదజల్లిన సంగతి అనంతున కప్పుడు జ్ఞాపకంవచ్చింది.

అనంతుడు మెల్లమెల్లగా ఆ పిచ్చుకపిల్ల దగ్గరకు వెళ్లాడు. ఆ పిచ్చుకపిల్ల అతనికి దగ్గిరగానే, అంద

కుండామాత్రం తప్పించుకుని గెంతుతూంది; ఇలా ఎంతోసేపు అటూ ఇటూ తిప్పింది అతనిని. ఎంత సేపైనా అలా తిప్పుతూనేఉందిగాని దొరకడంలేదు. కాని ఇందుకు అనంతుడు కోపగించుకోలేదు. శాంతంగా ఆపిచ్చుకపిల్లకోసం ప్రయత్నంచేస్తూనే ఉన్నాడు.

అప్పటికి, ఊళ్లో బాగా ఆల్లరిచేసి ప్రసిద్ధి పొందిన రాడీఅబ్బాయి అప్పన్న అక్కడికి వచ్చాడు.

'ఏటి సేస్తన్నావు పంతులూ! పిట్టని పడతా వేటి?' అన్నాడు.

అనంతుడు మొదట బిత్తరపోయాడుగాని వెంటనే లేచుకుని 'ఆ—పట్టరా వొరేయి!' అన్నాడు. ఈమాట లంటున్నప్పుడు చిన్ననవ్వు నవ్వాడు. అప్పన్న వెంటనే అటు దుమికి, తువాలు ఆపిట్టఉన్న ప్రదేశంమీద పడేశి, అతిసులభంగా పట్టుకుని చేతికి తీసుకున్నాడు ఆ పిచ్చుకపిల్లని. 'తూరీగని పట్టినట్టు పడితే వొస్తందా పంతులూ! ఇలాగ!!' అన్నాడు విజయగర్వంతో.

అనంతుడు మెల్లి గా నవ్వుతున్నాడు. పిచ్చుక పిల్ల ఎగిరిపోడానికి క్యర్థప్రయత్నం చేస్తూ కిచకిచ మంటున్నది. పీండ్రుకుంటున్నది. అప్పన్న దాన్ని ప్రతీక్షణమూ ఆపేస్తూ 'హా!' అని వికటహాసం చేస్తూ ఆ పిచ్చుకపిల్లని నలిపేస్తున్నాడు.

అనంతుడికి ఈఅమానుషకృత్యం నచ్చలేదు. పిచ్చుకపిల్లని సున్నితంగా పట్టుకొని దారంకట్టి సర దాగా ఆడించాలని వుంది అతనికి. ఎప్పుడూ విచారాభి లాషియై విచారాక్రాంతుడైఉన్న అనంతుడికి ఈ ఉత్సాహకరమైన ఆలోచన ఎందుకు జనించిందో మనకు తెలియదు. మన స్తత్వశాస్త్రజ్ఞులు నిర్ణయించాలి.

కాని రాడీ అప్పన్న చేతులలో ఆ పిచ్చుకపిల్ల అట్టేసేపు ఉండలేదు. నాలుగైదునిమిషాలు గడిచే సరికి నోట్లోంచి రక్తం రాగా, నలిగినలిగి చచ్చి పోయింది. కింద పదిలేసరికి విలవిలా కొట్టుకుంది. ఆ దృశ్యం చూస్తూంటే అనంతుడికి కంట నీరు ఆగింది కాదు. అప్పన్న 'నె! సచ్చిపోయింది!! ఎదవ

నయాల!!! అని ఆ అల్పజీవిని ఇంకా ఏమో తిట్టి ఈలపాట పాడుతూ వెళ్లిపోయాడు.

అప్పటికి ఆ పిచ్చుకపిల్ల చలనం లేకుండా పడిపోయింది. అనంతుడికి ఆవేపు మాస్తాఉంటే చాలా భయం వేసింది.

అతని మనసులో యమదూతలూ యముదూ నెలికారు. అనంతుడు చనిపోయిన తరువాతి వృత్తాంతం అది. యముడు చిత్రగుప్తుడిని ప్రశ్నించాడు. ఈ పిల్లవాడు ఏమైనా పాపం చేశాడా అని. చిత్రగుప్తుడు కోపించి జవాబువెప్పాడు. 'అవును. గొప్ప పాపాలే చేశాడు. ఒక రోగగ్రస్తమైన, నిరపరాధి అయిన కుక్కను చంపాడు. తరువాత ఒక అమాయకపు పిచ్చుకపిల్లను, వీడిని ఏమీ చెయ్యకుండానే చంపించాడు. ఆ పిచ్చుకపిల్లచావుకి వీడే కారణం. ముమ్మాటికి వీడే కారణం. అందుచేత వీడికి పెద్దశిక్ష విధించాలి.' యముడు ఉగ్రుడై అదేదో నరకంపేరు చెప్పి అందులో తోసెయ్యమన్నాడు. యమభటులు అనంతుని ఆ దిశకు తీసుకొనిపోతూ ముందే చెప్పారు. ఆ నరకంలో అగ్నిస్తంభాలని కాగలించుకోవాలనీ; ఇంకా ఎన్నో బాధలు పెడతారనీ.

నిజంగా తానే ఆ పిచ్చుకపిల్లచావుకి కారకుడు. రాడీఅప్పన్నని, తాను, పిట్టని పట్టమనకపోతే వాడు పట్టడు. పిట్ట చావనూచావదు. చక్కగా రేపటెల్లండికి, లేదా మరిరెండురోజులకి, పెద్దపిచ్చుక అయిఉండేది. తాను ఎంతో పాపం చేశాడు నిజానికి. జీవి ఎక్కడినుంచై నా తప్పించుకోగలడుగాని చిత్రగుప్తుని పుస్తకంలోంచి తప్పించుకోలేడు. తనని, చనిపోయాక, నిజంగానే ఆ నరకంలో అగ్నిస్తంభాన్ని కాగలించుకోమంటారు. ఆపని చేయకపోతే కొద్దారు. కొరడాలతో కొద్దారు. ఇంకా ఎన్నో హింసలు పెట్టారు. నరకమంటే సామాన్యమా?

ఈరోజుఉదయం బామ్మ, పక్షులుకూడా, బలవంతంగా చచ్చిపోతే దయ్యాలవుతాయని చెప్పింది. బామ్మకు అన్నీ తెలుసును. అందుచేత అబద్ధం చెప్పదు. ఈరోజు సాయంత్రానికి ఈపిచ్చుకపిల్ల

దయ్యమై తనను పట్టితే? మంత్రగాళ్లు వస్తారు. దెబ్బకి గాని దయ్యం జడవడని ఆలోచించి తనని కొద్దారు. కొట్టకపోతే దయ్యం వడలదు. కొట్టినా వదులుతుందనే నమ్మకం లేదు. దయ్యం పట్టినప్పుడింకా ఎన్ని బాములు పడాలో అతనికి తెలుసును.

ఈఆలోచనలతో కొంతసేపు గడచినతర్వాత అతని చేతిరుపాలు చాలవరకు తడిసినట్లు అనంతునికి తెలిసింది. వెంటనే పుస్తకాల దగ్గరకు నడిచాడు.

కాని అతనికి అక్కడకూడా మనశ్శాంతి లభించలేదు. మృతిచెంది, చలనం లేకుండా వున్న ఆపిట్టవేపు మల్లా బయలుదేరాడు.

ఈరోజు ఎంతో పాపకరమైనది. నిజానికి ఈవిషయం, పొద్దుననే లేవగానే ఎవరీ ముఖం చూస్తామో వారి మీద కూడా ఆధారపడిఉంటుంది. ఈ విషయం అనంతునికి సుగ్రాహ్యమే. కాని—కాని—కొన్ని సంవత్సరాలబట్టి అనంతుడు ఉదయం లేవగానే బామ్మముఖం చూడడం అవుతున్నది; ఈరోజుమాత్రమే ఇంత దుఃఖకరమైన సంఘటన జరగడమేమి? ఇది ఎంతసేపు ఆలోచించినా అనంతునికి అగ్రాహ్యంగానే ఉండిపోయింది. కాని అతను త్వరలోనే ఒక నిశ్చయానికి వచ్చాడు. బామ్మముఖం ఏవిధంగానూ చెడ్డది కాదు.

మళ్ళీ ఇటు తిరిగి ఆపిట్టకేసి తడేకంగా చూసేసరికి అనంతునికి దుఃఖం ఆగలేదు. ఆ పక్షిమరణంనే డతని మనస్సును బాగా వికలంచేసింది. పైగా ఆ మరణం తాను కారణభూతుడుగా ఉండగానే అయిందనికూడా అతనికి తెలుసు. ఉన్నపాటున రెండు చేతులూ జోడించి భగవద్ధ్యానం చేశాడు. ఆపక్షి హృదయశాంతి కోరి కాదు. అతని ప్రశాంతహృదయం అంతవరకూ వెళ్లేదు. అంతకంటే కొద్దిగా క్లిష్టసమస్య అయిన తన పాపశాంతికోసం.

బడిఅవరణలో ఎక్కడా శబ్దమన్నది లేదు. ఇందాక పిచ్చుకలు ఒకటిరెండు అటువేపు వచ్చి కిచకి చమని కొంతసేపు అరచి ఎక్కడికో వెళ్లిపోయాయి. ఇప్పుడాశబ్దం కూడా లేదు. వాతావరణం ప్రశాంతంగా వుంది. కొన్ని ఆవులుమాత్రం ఒక మూల

మేస్తున్నవి. ఇంత ప్రశాంతవాతావరణంలో కూడా అనంతుడి వ్యభిచార హృదయం విముక్తి పొందలేక పోయింది. అది, అతనిని ఏవో ఆలోచనలలో చాల దూరం తీసుకుపోయింది.

అనంతుడా పట్టవేపు చూశాడు. చాలా చీమలూ పురుగులూ ఆదిక్కుకు వస్తూ పోతూ ఉన్నవి. ఒక మాటు, ఆ పక్షిని హింసిస్తున్న ఆ పురుగుల్ని, చీమల్ని— అల్పప్రాణులు!— ఒక్క దెబ్బలో చంపేయాలని పించింది. మరొకసారి ఆ పాపం కూడా ఎందుకు మెడకి చుట్టుకోవడమా అనిపించింది. కాని ఇంకొక సారి తానుమాత్రం ఆ పిచ్చుకపిల్లని హింసపెట్టడంలో ఏమంత తీసిపోయినవాడు కాదని తెలియ గానే అనంతుడిశరీరం విద్యుద్వ్యవస్థల జలదరించి పోయింది. అతడు హతబుద్ధుడై ఆమృతశకుంతంకేసి దీన—నిర్మి మేషదృష్టి సారించాడు.

* * *

బడిలోకి పిల్లవాళ్లు అందరూ వచ్చేస్తున్నారన్న సంగతికూడా గుర్తించలేదు అనంతుడు. ఆపిట్టకేసి నిమగ్నమైయున్న అతని బాహిరదృష్టి మరొకదిశకి ప్రసరింపలేదు. బడిగంటకొట్టినా అలాగే ఉండి పోయాడు. బడిపిల్లలు అటువేపు ఎందుకు రారంటే, మిగిలినచోట్ల అంతకంటే ఆకర్షణీయంగా, పరిశుభ్రంగా ఉంటుంది నేల, వాతావరణంకూడా. అక్కడ పూముక్కలు లేవు. నేల శుభ్రంగాలేదు.

ఉపాధ్యాయుడు ఒకాయన అట్నుంచి వచ్చాడు బడికి. వస్తూనే అనంతుడిని, ఎదురుగా పట్టనూ, ఆ సమీపంలోనే ఉన్న మరొక గచ్చురాయిని చూశాడు. ఆయన, జరిగిన విషయాన్ని ఆమూల్యంగా గ్రహించినట్లు అనుకుంటున్నాడు.

‘ఏమిరా అనంతం? ఇక్కడేం చేస్తున్నావు?’ అని అడిగాడు.

అనంతు డేమీ మాట్లాడలేదు. అతని చెవులలోకి ఆశ్చర్యం వెళ్లలేదు.

‘నిన్నే! ఏంచేస్తున్నావిక్కడ?’ అని గర్జించాడు ఉపాధ్యాయుడు. ఇంకా అనంతుడు పలకలేదు. మరొకమాటు గర్జించాడు.

అనంతుడు లేచి వెట్టిగా చూశాడు ఆయనకేసి.

‘ఏమిటా చేస్తున్నా విక్కడ?’ అని ఉరిమాడు ఉపాధ్యాయుడు కోపంతో మళ్ళీ.

అనంతుడు ఓక్క చచ్చిపోయి ‘...పిట్ట!...’ అన్నాడు.

ఉపాధ్యాయుని సందేహం తీరిపోయింది.

‘ఉ—పిట్ట చచ్చిపోయి ఉండేం?’ అని అడిగాడు.

అనంతుడు చాలానేపు ఊరుకొని—‘నేను వాచ్చేసరికి— పట్టేమో—ఉ—గంతుతూంది...’ అని ఏమో చెప్పబోయాడు.

‘ఉ—రాయిలో కొట్టి చంపావుకదా! వెధవ!! మంకుగానే ఉన్నట్టుండి ఇలాటి పస్తు చేస్తావా?—నిన్నా?—ఏం? నువ్వేనా చంపేవ్?’ అన్నాడు ఉపాధ్యాయుడు అడ్డంవచ్చి.

అనంతుడు అనంగీకారనూచకంగా తల ఊపాడు.

ఉపాధ్యాయు డతనిని రెక్కపట్టుకొని తీసుకు పోయి, దారిలో అందినప్పుడల్లా కొడుతూ ప్రధానోపాధ్యాయుని గది చేరాడు.

‘మాశారండీ మేష్టరూ? వేలెడు లేడుగాని, గుంటడు, పిచుకపిల్లని రాయితీసి కొట్టి చంపాడండీ! ఎప్పుడూ ఏమీ ఎఱగని నంగనాచిలొగ ఉంటాడు గాని ఇంతింత ఘోరమైన పస్తు చేస్తున్నాడు.’ అని, అనంతుడితో ‘వెధవా! ఎన్నాళ్ల బట్టిరా ఇలాగ?’ అన్నాడు.

‘ఏమిటి? పిచుకని రాయి తీసి కొట్టాడూ? చంపాడూ?’ అని ఆశ్చర్యపడుతూ ప్రధానోపాధ్యాయు డన్నాడు.

‘ఆ—నిజం. కాపలిస్తే చూడండి.’ అని ఆ చోటుకు తీసుకువెళ్లాడు. త్రోవలో ఎంతోమంది పిల్లలు వెంటపడ్డారుగాని వాళ్లందరినీ బలవంతాన వెనక్కి పంపించారు.

చచ్చిన ఆ పిచ్చుకని చూసి ప్రధానోపాధ్యాయు డన్నాడు:

‘పాపం...ఎలాతింటున్నా యో చీమలూఅవీ—
ఏమిరా నీకింత బుద్ధిలేకపోయింది?—...నిజంగా వీడే
చంపేడండీ?’

‘ఆ! వీడే. నే నొచ్చేసరికి బిక్కచచ్చిపోయి
మాస్తూ కూచున్నాడు. ఏంచేస్తున్నావురా అని మూడు
మాట్లడిగినా జవాబు చెప్పడు! నువ్వే చంపావా పిట్టనీ
అంటే మాటాడు. ఆహా ఇదిరా సంగతి అనుకున్నాను.
ఏం చెయ్యడం బాబూ కాలం అలా అయిపోయింది—
స్వచ్ఛమైన బ్రాహ్మణపిల్లవాడు—అమానుషకృత్యాల్లే
చేస్తున్నాడు ఏకంగా!—ఊ! ఇంత చిన్నప్పడే
యిలా చేస్తుంటే ఏమిటనుకోడం?—ఊ! ? — ఏం
చెయ్యడం వీణ్ణి?’ అని నానావిధరసాలూ అభినయం
చేస్తూ చెప్పాడు గురుదేవుడు; మధ్యమధ్య అనంతుడిని
బాగా కదుపుతున్నాడు; అనంతుడి ఎడమచెయ్యి,
భుజసమీపంలో కొలదిరోజుల క్రిందట ఇరుకుపట్టిందని
చెప్పాను—ఆ చెయ్యిపట్టుకునే కుదుపుతున్నాడిప్పుడు
ఉపాధ్యాయుడు. అడపాతడపా నొప్పికలిగిస్తున్నప్ప
టికి, అనంతుడు బిగ్గరగా ఏడ్వలేదు. తాను చాలా
కాలం కచ్చపడి అలవాటు చేసుకుని ఉండడంవల్ల లోప
ల్లోపలే కుమిలిపోయాడు.

ప్రధానోపాధ్యాయుడు ఉగ్రుడై ‘తప్పు ఒప్పు
కు నేవరకు చిత్కొట్టండి.—అంటే’ అన్నాడు.
పిల్లల శిక్షణలో పట్నమంతటికీ ఆయనది పెట్టింది
పేరు. ఆయననిఘంటువులో శిక్షణ అంటే శిక్ష అని
అర్థము.

ఉపాధ్యాయుడు అనంతుని చెవి పట్టుకుని
తిప్పుతూ ‘వెధవ—ఏం? ఎప్పుడూ?—నువ్వేనా?—
నువ్వేనా చంపేవ?—నువ్వేనా?—ఊ! ?—
చెప్ప—చెప్ప!’ అన్నాడు.

అనంతుడు బిగ్గరగా ఏడ్చాడు. కాని ఏమీ
జవాబు చెప్పలేదు. ఉపాధ్యాయుడు మళ్ళీ కొడుకూ
అన్నాడు. ‘ఏం? నువ్వేనా?—చెప్ప!—వెధవ!—
చెప్ప!—నువ్వేనా?—ఇలా చెయ్యొచ్చు నురా
వెధవా?—ఆ!?’ అని గర్జనలే నని చెప్పవచ్చు.

ఇక మరి ఆ ఉపాధ్యాయుడు అనంతుని కొట్ట
డంలా ఎంత ఘోరమార్గాన్ని అవలంబించాడో నేను
వర్ణించలేను. అన్ని దెబ్బలూ కొట్టి ఆగిపోయి మళ్ళీ
ప్రశ్నించాడు: ‘చెప్ప! చెప్పేదాకా కొడతాను—
నువ్వేనా కొట్టావు?—నువ్వేనా చంపేవు?’

అనంతుడు ఘోరంగా ఏడుస్తూ ‘నేనే—
కాదు, రాడీ—అప్పున్న—కాదు—నేనే—నేనే—’
అన్నాడు. చాలసార్లు బెక్కాడు.

‘ఈమాత్రం చెప్పేందు కిం తాలస్యం దేనికి?
ఇన్ని దెబ్బలు తినడం దేనికి?’ అనిమాత్రం అన్నాడు
ప్రధానోపాధ్యాయుడు.

ఆయన స్వయంగా అనంతుడిని ఆ పిచ్చుకపిల్ల
దగ్గరకు తీసుకువెళ్ళి, దానిని తీయించి, పారవేయించి
అనంతుడిని తిరిగి తరగతిలో కూర్చోబెట్టాడు. చెయ్యి
కడుగుకుందికి నీళ్లు లేవు. ఆసంగతి చెప్పాడు అనంతుడు.
ప్రధానోపాధ్యాయుడు ఆలోచించి ‘సరే కూర్చో’
అన్నాడు.

ఒకగంట పోయాకా ఎప్పుడో నీళ్లు తెప్పించి
పోయించారు. అనంతుడు చెయ్యి కడుగుకున్నాడు.
కాని అతనికి చెయ్యివేపు ఎన్నిసార్లు చూడా లనిపిం
చిందో లెక్కలేదు. ఎన్నిసార్లు చూశాడో లెక్క
లేదు. కాని, ఎన్నిసార్లు అటు చూసినా అతనికి ఆ
రక్తపుమరక, పిచ్చుకపిల్ల దేహం కనుపించేవి.

నాడు అతను మానసికంగా, శారీరకంగా బాగా
దెబ్బలుతిన్నాడు.

* * *

నాటిరాత్రి అనంతునికి ఎన్నికలలు వచ్చాయో
చెప్పలేము. కాని, తెల్లవారి లేవగానే అతని ముఖం
ఏదో అవ్యక్తకృష్ణ. మనసులో ఉన్నట్టు చెపుతున్నది.
ఆరోజు అంతా అతను నవ్వలేదు.

క్రితంరోజు జరిగిన సంఘటనలను ఎవరో
కొందరు బాలుకు అనంతుడిని ఆ రోజు వ్యభితుడినిగా
చేయడానికి ఉపయోగించుకున్నారు. అనంతు డది
చూసి చాలా బాధపడ్డాడు.

మఱునాటి మధ్యాహ్నం అనంతుడు బడికి ముందుగానే వెళ్లి కూర్చున్నాడు. ఈసారి అతను, మురికిగావున్న ఆ వైపుకు వెళ్లకుండా, వేరేగా కట్ట బడిఉన్న ఇంటి వరండామీద కూర్చున్నాడు. వీమాత్రం అలికిడిఅయినా పిచ్చుక దయ్యమై వస్తున్న దనే భ్రమపడిపోతున్నాడు. దృష్టి సారించి ఆ శకుంత మృతస్థానాన్ని తలుచుకుని చూసేసరికి అతనికి ఎంతో ఏడ్పువచ్చింది. మనం ఎంత చిన్నజంతువునై నా చంప కూడదు. మనలో భూతదయ అపారంగా ఉండాలి అనే వాక్యాల్ని మనసా పట్టించుకున్నాడు అనంతుడు అదివరలో మనం ఏజంతువునై నా చంపేస్తే మనల్ని భగవంతుడు చంపేస్తాడనికూడా అతనికి తెలుసును. ఆ పక్షిని చీమలు కొరికి తినడం జ్ఞాపకానికి వచ్చింది వీటికితోడు. వెంటనే అనంతుడికి ఎక్కడ లేని దుఃఖనూ పొంగిపొరలింది. కన్నీళ్లు అప్పటికే బుగ్గలమీదికి వచ్చాయి. అతడు ఇంక ఎక్కడ ఉండ లేకపోయాడు.

అక్కడినుంచి అవతలి వరండావైపు నడిచాడు. అక్కడ పరధ్యానంగా కూర్చున్నాడు. అక్కడ ఒక ఈత ట్టు ఇంటి మారుకు తగులుకొని, గాలి వీచినపుడల్లా కీచు కీచు మని అరుస్తున్నది.

అనంతు డక్కడ చాలనేపు కూర్చున్నాడు. ధ్యానమంత పక్షిమీదనే ఉంది. ఈతచెట్టుసంగతే అతనికి తెలియదు. ఎన్నో మారులు ఆ కీచు కీచు ధ్వని మాత్రం విసపడది. అన్ని మారులూ ఆ పిచ్చుకపిల్ల దయ్యమై అరుస్తున్నదనే భావించాడు. ఆ దయ్యం ఇలా అరచింది:

“నేను ఏ పాపమూ ఎఱగనే, నన్ను ఆ రాడీవధ వాయిచేత చంపిస్తావా? నీకు దయా, దాక్షిణ్యగూ లేవా? నేనూ నీలాంటి జీవిని కానూ? నా ఆత్మని ఇలా శాంతి లేకుండా ఏడ్పిస్తావా? ఈ దయ్యంఅవ ధ్యో ఎన్ని సంతోషాలు ఉండాలా కదా నేను! ఆ దేమీ ఆలోచించుకోకుండా నన్నలా చంపించేస్తావుకమా! కీచు కీచు.

ఎప్పటికయినా నీకు శిక్ష జరగకపోదులే. నన్ను బలవంతంగా చంపించిన నువ్వు బలవంతంగానే చస్తావు. నీకూ భగవంతుడు అలాటిచావే రాసిపెట్టాడులే దుర్మార్గుడా! కీచుకీచు.”

అనంతుడు ఏడుస్తూ మనసులో అనుకున్నాడు— “నే నేంచేసేది? కొరికండి నిన్ను చంపించానా? అలా అయితే నువు చెప్పినట్టే అవుతుంది. వాడిని నాసరదా కొద్దీ నిన్ను పట్టుకోమన్నానగాని చంపెయ్యమన్నానా? సరదాగా నీతో ఆడుకుందామని అనుకున్నాను గాని నిన్ను చంపేమూలనుకున్నానా? నే నేమీ ఎఱగను. ఒట్టు. దేముడితో చెప్పనూ నన్ను గట్టిగా కొట్టవద్దని? అగ్నిస్తంభం నేను కాగలించుకోగలనా చెల్పా?”

* * * *

నాటి సాయంకాలం బాగా చీకటిపడినతరువాత బామ్మను అనంతు డడిగాడు: ‘మరి, దేమి అన్నీ ఎక్కడ ఉంటాయి?’

‘ఏమీ? ఎక్కడపడితే అక్కడే వుంటాయి. కొన్ని దేయ్యాలెప్పుడూ అలా తిరుగుతూనే ఉంటాయి. వాట్నీ తిరుగుడుదేయ్యాలంటారు. మరి కొన్ని తిరగవు. సృశానంలోనే ఎప్పుడూ ఉండిపోతాయి. వాట్నీ బుదేయ్యాలంటారు.’

‘మరి సృశానంలో పీనుగులూ అవీ వుంటాయి కదా, దేయ్యాలకి భయం వెయ్యమా?’ అని అప్రయత్నంగా డిగేడు అనంతుడు.

‘పీనుగులూ దేయ్యాలూ దెబ్బలాడుకోవు. అసలు పీనుగు లన్నవి ఎక్కడోగాని ఉండవు. పీనుగుల్ని సాధారణంగా కాల్చి బూడిద చేసేస్తారు. పాతిపెట్టిన శవాల్ని మాత్రం నక్కలు పీక్కుతీతుంది.’

‘మరి ఆ నక్కలూ దేయ్యాలూ దెబ్బలాడుకోవా?’

‘ఊ! చాలు.’

చాలాకాలం క్రిందట మొదలెట్టాడు అనంతుడు—బామ్మను ఈ రకం ప్రశ్నలు అడగడం. ‘తప్ప. అలాటివి మాట్లాడుకోకూడదు.’ అని బామ్మ పల్లవాని

దృష్టి మరల్ప ప్రయత్నించింది. అనంతుడు అటువేపు నుంచి మరలకపోవడం చూసి మా బాబుకి గుండె డ్రైర్యం ఎక్కువ అని సమర్థించుకుంది. కాలక్రమాన వారిరవురికీ ఆతీరు అలవాటయిపోయింది. అందుచేతనే నేడు అలా చెప్పగలుగుతున్నది బామ్మ.

‘అయితే సృశానంలో ఉండే దెయ్యాలు - స్తబ్ధ దెయ్యాలు రాత్రీ పగలూ అక్కడే ఉండిపోతాయా?’ అని అడిగాడు అనంతుడు మళ్ళీ.

‘ఆ, అక్కడే ఉంటాయి. కాలం తీరకండా తనంతట తాను చచ్చిపోయే మనిషి ఉన్నాడనుకో. వాడిదెయ్యం గాలిలో ఎప్పుడూ తిరుగుతూంటుంది. ఆయుష్షు తీరిపోయేవరకూ. ఇక, కాలం తీరకండా ఒకళ్ల చేత చంపబడ్డవాళ్ళ దెయ్యాలు స్తబ్ధగా అలా ఒకచోట, అంటే సృశానంలో ఉండిపోతాయి.’ అన్నది బామ్మ.

అనంతుడు మాట్లాడకుండా పడుకుండిపోయాడు.

సృశానంలో ఎక్కడెక్కడ బలవంతాన చంపబడిన జీవుల దెయ్యాలూ కలుసుకుంటున్నాయి. అప్పుడే చీకటి పడుతున్నది. పగలల్లా శనాల్ని కాల్చడానికి వచ్చిన మనుష్యుల అలజడిని భరించలేకయి నేనేం, శవం కాలిన పొగలు పైకి వెళ్లిపోతున్నప్పుడు సీల్చానికి అయితేనేం వెల్లమీరా అక్కడా ఉండిపోయిన దయ్యాలు ఒక్కటొక్కటే పైకి రానారేయి. ఒకచోట చేరుకుంటున్నాయి అవన్నీ. మొత్తంమీద ఏవంకాయా డై దయ్యాలదాకా గుమిగూడేయి.

అవన్నీ కొన్ని భాగా లయిపోయాయి. పదేసి దయ్యాలో పదిహేనేసి దయ్యాలో ఒక్కొక్కచోట గుమిగూడుతున్నాయి. అన్నీ తమతమ గతజన్మ అంతం యొక్క వృత్తాంతాల్ని చెప్పుకుంటున్నాయి.

‘నా గతజన్మం ఒక కుక్కజన్మం అన్నమాట. నేను కోగంతో కుళ్ళి కుళ్ళి చావడానికి సిద్ధంగా వున్నాను. అయితేమటుకు నాకు అప్పటికింకా చాలా ఆయుష్షుంది. ఒక పిల్లాడు పెద్దరాయి ఒకటి తీసి నన్ను చంపాడు. ఇలా దయ్యాలన్నయిపోయాను.

ఇంకా ఈ యవస్థలో ఎన్నా క్షుండాలో!’ అన్నది ఒక దయ్యం.

అనంతుడికి గబుక్కున మెలకువ వచ్చేసింది. తరవాత పిచ్చుకపిల్లదయం తనమీద ఏం చెప్తుందో నని భయంగా ఉంది అతడికి.

* * * *

మరునాడల్లా ఆవూళ్లలో ప్రచండమైన వర్షం కురిసింది. ఊరంతా చలికేస్తూ ఉంది. సాయంకాలం నాలుగింటికి వర్షం తగ్గింది. కాని ఐదున్నరకి మళ్ళీ బాగా విజృంభించింది.

రాత్రి సుమారు ఏడుగంటలకి అనంతుడి తండ్రి వంటింటివేపు వెళ్ళాడు. ‘శోబా ఈపాటికి భోంచేసి పడుకునేవాడు. ఔను, ఇవాళ అనంతం ఏం భోం చెయ్యలేదు?’ అన్నాడు భార్యతో.

‘మధ్యాహ్నం పడుకున్నాడు ఇంకా లేవలేదు. ఎంగుకు లేపడం అని వూగుకున్నాను.

‘వెళ్లి లేపు. ఏనా ఇంత తని పడుకుంటాడు.’

అనంతుడి తల్లి వెళ్లింది. తిరిగి వేగమేవచ్చి—

‘క్కడి కళ్ళాడో మీరుగాని మాశారా? గదిలో లేడు. పెరల్లో లేడు. అత్తగారిదగ్గరా లేడు.’ అంటూ గాభరాపడ్డది.

అప్పుడే వీధిలోంచి ఇద్దగుమనుష్యులు అనంతుడిని ఒక బండి వేసి తీసుకువచ్చారు. అంగులో ఒకడు బలిష్ఠుడు; యువకుడు. అన్నాడు ‘పిల్లలందరి తోనూ ఆడుకుందికి వెళ్లినట్టున్నాడు. పొలాలదగ్గర చెగువు పడిపోయాడు. మేం మా పొలంలోకి నీళ్లు పెట్టుకుంటున్నాం. మేమూ అట్నుంచి వస్తున్నాం. మరో యిద్దరు పిల్లలు అక్కడినుంచీ అరుస్తున్నారు. వాళ్లు అల్లా ఎగువుపేటవాళ్ల పిల్లలు. చెగువులో పడిపోయాడో అని అరుస్తుంటే మేం వెళ్లితీశాం. డాక్టరు గారి దగ్గరికి తీసుకవెళ్లాలి క్షమా తీయించాం. రాత్రి పన్నెండుగంటలకి తెలివి వస్తుందిట. ఆయన చెప్పాగు మీరు అదృష్టవంతులే. టే నీళ్లు తాగలేదు పిల్లాడు.’

రాత్రిఅంతా అనంతుని తల్లి అతని మంచం ప్రక్కనే కూర్చున్నది. అనేకసార్లు అనేకరీతుల

అనంతుడు ఒక పిచ్చుకపిల్లను గూర్చి పలకరించడం విన్నది. ఆమెకు అర్థమయినది ఒక్కటే. పిల్లవాడికి నిద్రలో కల వచ్చింది.

మరునాటి రాత్రికి జ్వరం కొంచెం తగింది. అతని తల్లి అతని మంచానికి దగ్గరలోనే ఇంకొక మంచంమీద పడుకున్నది తొలినాటి రాత్రి నిద్ర లేకపోవడంవల్ల కొలదసేపట్లోనే నిద్రాపరవకురాలైంది.

సరిగా పదిన్నరగంటలయింది. అనంతుడు లేచి కారణరహితంగా స్మశానం వేపుకి బయలుదేరాడు. ఊరి పొలిమేరలు దాటేడో శో, విపరీతంగా నక్కల అణుపులు వినపడ్డాయి అనంతుడు వాటికి జడకశదు. ఇంకా సాగిపోయాడు. స్మశానం ఊరికి అట్టే మారం లేదు. అతను కొలదసేపట్లోనే అక్కడికి చేరుకున్నాడు.

* * * *

మరునాటి ఉదయానికి అనంతుడు స్మశానం సమీపంలో ఉన్న ఒక శివాలయంలో నిద్రపోతూ కనపించాడు బహిర్భూమికి అటు వచ్చిన గ్రామీణులలో దైవభక్తులైన ఒకరిద్దరు గళారూ. సాధారణంగా అక్కడికి పగలే ఏ పిల్లలూ రారు. అట్టిది రాత్రి వచ్చినట్లుంది - అనంతు డక్కడ ఉండడం వారికి చాలా ఆశ్చర్యం కలిగించింది ఆ పిల్లవాడు ఎవరి తాలూకు అనేది వారికి అందలేదు.

అచటికి జేరిన వ్యక్తులలో ఒకడు అనంతుని లేపబోయి శరీరంమీద చెయ్యివేశాడు. అతని శరీరం ఎంతో ఉష్ణం మాపుతూఉంది. వారికి సంభ్రమం తరువాత జాలికలిగింది. ఆ పిల్లవానిని పోలీసుస్టేషనుకు తీసుకు వెళ్లారు. ఎవరైనా. పిల్లవా డొకడు తప్పిపోయినట్లు చెబుతూ వచ్చినట్లయితే చూడమని చెప్తూ అక్కడ పండుకో బెట్టారు.

పగలల్లా వెతికి వెతికి, అనంతుని తల్లిదండ్రులు, సాయంత్రం పెద్ద పోలీసుస్టేషనులో చెప్పారు. పిల్లవాడు పడివున్న చోటు చెప్పారు అక్కడివాళ్లు. వారు గాభరాపడుతూ అక్కడికి చేరుకున్నారు.

పగలల్లా తెలివి రాలేదు. అలాగే పడి వున్నాడు. అన్నమనీ దాహమనీ ఏమీ అడగలేదు. ఏదో పిచ్చుకలనీ దయ్యాలనీ పలవరిస్తూనే ఉన్నాడు. ఉష్ణం అంత తడపా చూస్తూనే ఉన్నాం. జోరుగానే వుంది.' అన్నారు అక్కడి వాళ్లు.

ఆ రాత్రి డాక్టర్ గూడా పలకరింపులు విన్నాడు. అసలుసంగ తేమీ బోధపడక తికమక పడ్డాడు. కాని ఏదో అయిందని మాత్రం. అనుకున్నాడు కాని అలా అనకోవడంవల్ల ప్రయోజనం లేకపోయింది. జ్వరంకూడా ఆ ఉన్మాదావస్థలో సమానాంతరంగానే పెగుసుతున్నది.

పదిహేం రోజులు గడిచాక పిల్లవాని స్థితి చాలా మారింది. తోడిపిల్లలందరిలోనూ బలీష్ఠుడయిన అనంతుడు సన్నంగా, అనపుడకలాగా తయారయినాడు పల రింపులు యథాప్రకారంగానే ఉన్నవి. అప్పుడప్పుడు 'యమదూతలు, నేను చచ్చిపోతాను' అని కూడా అంటున్నాడు.

అనాటి రాత్రి బామ్మను అడిగాడు అనంతుడు. 'మామ్మా! నేను చచ్చిపోతానా గదా! దయ్యన్ని అవుతానా?'

'ఒద్దురా బాబూ. తప్ప. అలాటిమాట లన కూడదు' అన్నది బామ్మ భేదపడి.

'రాజకుమారుడి కథ చెప్పు మామ్మా!' అన్నాడు మరీకొంతనే పాగి, అనంతుడు.

'ఒద్దమ్మా! పడుకో.'

'అబ్బా చెల్వా -' మూలిగాడు అనంతుడు.

బామ్మ గాభరాతో చెప్పడం మొదలుపెట్టింది. మధ్యమధ్య కొన్ని వదిలేసిందికూడా సగంలో. అనంతు డన్నాడు—

'నా కీ కథ వొద్దు. పిచ్చికకథ చెప్పు.'

'చిక్కాచ్చిందే నీతో! - అయితే ఊకొట్టు. ఒకనాడు—అనగాఅనగా, పిచుకా కాకీ స్నేహం చేసుకుని వున్నాయిబ—'

'ఛీ ఛీ ఇది కాదు. అప్పన్న పిచికని చంపే య్యడమూ అదీ - ఆ కథ చెప్పు'

బహుశా అది వాచకపుస్తకంలోని కథకామాలు ననుకున్నది బామ్మ.

'అయితే రేపు చెబుతానులే పడుకో.' అన్నది బామ్మ.

'రేపు తప్పుకుండా చెబుతావా?'

'అలాగే చెబుతాను పడుకో.'

* * * *

మరునాడు అనంతుడు బామ్మను కథ చెప్పమని అడగలేదు. అనంతునిగూర్చి బామ్మ ఎందరితోనో చెప్పడంమాత్ర మైంది.